

بِسْمِ اللّٰهِ الرَّحْمٰنِ الرَّحِیْمِ

حرفِ آغاز

حبیب الرحمن عظمیٰ

اس بات کی وضاحت بارہا کی جا چکی ہے کہ ہماری دینی درس گاہوں کا اصل موضوع کتاب و سنت اور ان سے ماخوذ علوم و فنون ہیں، انھیں کی افہام و تفہیم، تعلیم و تعلم، توضیح و تشریح، تعمیل و اتباع اور تبلیغ و دعوت اور ایسے رجال کا پیدا کرنا ہے، جو اس تسلسل کو قائم و جاری رکھ سکیں بس یہی ان مدارس کا مقصود اصلی ہے۔

ماضی قریب میں ان تعلیم گاہوں نے اس عظیم امانت کی حفاظت اور اس قابل صد فخر وراثت کو اگلی نسلوں تک منتقل کرنے میں جو نمایاں کردار ادا کیا ہے، وہ ہماری علمی و ثقافتی تاریخ کا ایک زریں باب ہے، یہ ایک ایسی حقیقت ہے جس کا اعتراف اپنے و پرانے سبھی کرتے ہیں اور آج کے انتشار پذیر اور مادی فروغ کے دور میں بھی یہ اسلامی مدارس اپنے وسائل و ذرائع کے مطابق اسی منہاج پر مصروف عمل ہیں اور ملت اسلامیہ کی اولین و اہم ترین بنیادی ضرورت کی کفالت کر رہے ہیں۔ اس سچائی سے انکار نہیں کیا جاسکتا کہ کفر و شرک کے گھٹا ٹوپ اندھیرے اور مذہب بیزاری کے اس ماحول میں اسلامی تہذیب و ثقافت اور دینی رسوم و عبادت کے جو روشن آثار ہمارے ملک میں نظر آ رہے ہیں وہ انھیں دینی درس گاہوں کی خدمات کا ثمرہ ہے۔

ظاہر ہے کہ قرآن و حدیث ایک لازوال و غیر متبدل حقائق ہیں۔ اسی کے ساتھ اس حقیقت سے بھی انکار نہیں کیا جاسکتا کہ زمانہ ہر آن تغیر پذیر ہے اور ہر جدید دور اپنے جلو میں نئے نئے مسائل لے کر آتا ہے، وقت کے ساتھ ساتھ انسانی افکار و نفسیات میں بھی فرق آجاتا ہے، پھر جدید علوم کی ترقیات اور سائنسی ایجادات و اکتشافات دنیا کا رنگ بدلتے رہتے ہیں

جس کے زیر اثر اس تغیر آبا د عالم میں ان لازوال علوم کی امین و حامل امت کو نئے حالات و واقعات کا سامنا کرنا پڑتا ہے اور علوم نبوت کے داعی و محافظ ہونے کی حیثیت سے ہر دور کے تقاضوں اور اس کے چیلنج کا مقابلہ اس احتیاط سے کرنا پڑتا ہے کہ اصل مقصود پر آج نہ آنے پائے؛ چنانچہ ہر دور میں اساطین امت نے وقت کے تقاضوں کے تحت تعلیمی خانوں میں جو رنگ بھرا اور حذف و اضافہ حک و ترمیم کا جو بھی عمل کیا وہ اس چابک دستی اور بالغ نظری کے ساتھ کیا کہ اصل امانت یعنی منصوص و منقول کی پوری پوری حفاظت اور اس کی روح کی بقا کا کلی طور پر اہتمام کیا اور کسی جہت سے بھی علوم دینیہ کی حیثیت اور مقام و مرتبہ کو مجروح ہونے نہیں دیا۔

خود ہمارے اکابر رحمہم اللہ و کثر اللہ امثالہم نے اپنے عہد میں دارالعلوم دیوبند اور دیگر اسلامی درس گاہوں کے لیے نظام تعلیم کا جو نقشہ مرتب فرمایا تو حالات و زمانہ کا لحاظ کرتے ہوئے اس کی اساس اگرچہ رائج الوقت نصاب ”درس نظامی“ ہی پر رکھی؛ مگر اس کمال بصیرت کے ساتھ کہ کتاب و سنت کی بالادستی کو نظر انداز نہیں ہونے دیا۔ اسلاف کے اسی طرز فکر اور طریقہ کار کی پیروی کرتے ہوئے ابھی ماضی قریب میں دارالعلوم دیوبند کے ارباب حل و عقد نے ملک کے صاحب نظر علماء اور دینی علوم میں مہارت و تجربہ رکھنے والے اصحاب درس فضلاء کے مشورہ اور اتفاق سے مدارس دینیہ کے نصاب درس و نظام تعلیم میں مفید ترمیم اور حذف و اضافہ کیا ہے، جس میں علوم کتاب و سنت کی بالادستی کو قائم رکھتے ہوئے تقاضائے وقت کے مناسب بعض ایسے علوم و فنون کا اضافہ کیا گیا ہے، جو پہلے نصاب میں شامل نہیں تھے۔

اس سب کے باوجود ہمدردان ملت کا ایک طبقہ مدارس دینیہ کے رائج نظام تعلیم کو ناقص، غیر مفید اور ان کے فضلاء کو وقت کے تقاضوں کو پورا کرنے سے قاصر اور سماج کے لیے غیر نفع بخش بتاتا ہے اور قوت کے ساتھ یہ تحریک چلا رہا ہے کہ مدارس دینیہ اپنے مقصد و موضوع اور طرز فکر و عمل کے برخلاف کتاب و سنت کو چھوڑ کر یا کم از کم انھیں ثانوی درجہ میں رکھ کر دیگر سرکاری و نیم سرکاری اسکولوں، کالجوں اور یونیورسٹیوں کے بیچ پر اپنا نظام تعلیم و نصاب درس مرتب کریں؛ چنانچہ اس بارے میں بعض بھی خواہوں اور کرم فرمانا صحیحین نے ہمارے نام بھی اپنے نصیحت نامے بھیجے ہیں اور بڑی شد و مد کے ساتھ ہمیں یہ باور کرانے کی کوشش کی ہے کہ اسلام

میں دینی و دنیاوی علوم کی کوئی تفریق نہیں ہے، اسی لیے اسلام کے دور عروج میں علمائے اسلام دونوں نوع کے علوم کے جامع ہوا کرتے تھے؛ مگر اپنے اس دعویٰ پر ان ہمدردوں نے کوئی دلیل و مثال نہیں ذکر کی ہے؛ کیونکہ اس کی عمومی مثال پیش بھی نہیں کی جاسکتی ہے؛ کیونکہ تاریخ کے صفحات میں جن علماء کے تذکرے پائے جاتے ہیں ان میں یہ تفریق نمایاں طور پر پائی جاتی ہے الاما شاء اللہ۔

ہمارے مدارس کے انہی ناصحیحین کی کرم فرمایوں سے شہہ پا کر حکومت ہند نے مرکزی مدرسہ بورڈ کے عنوان سے مدارس کو ریغمال بنانے کے لیے جال بچھایا ہے جس میں پھنس کر مدارس اپنی اسلامی روح کو باقی نہیں رکھ پائیں گے، مدرسہ بورڈ کے قیام کا مقصد اصلی بھی یہی ہے کہ ان دین کے سرچشموں کے سوتوں کو بند یا کم از کم کسی طرح گندلا کر دیا جائے تاکہ اسلامی شریعت پر شب خون مارنے اور اس کے چہرے کو مسخ کرنے میں کوئی رکاوٹ اور اڑچن نہ پیش آئے۔

قدیم و جدید کے اختلاف فکر و عمل کا یہ سلسلہ کوئی نیا نہیں ہے؛ بلکہ اس کی کڑیاں عہد غلامی سے جڑی ہوئی ہیں اور جاننے والے جانتے ہیں کہ دارالعلوم دیوبند اور مسلم یونیورسٹی علی گڑھ اسی اختلاف نظریات کے دو الگ الگ مظہر ہیں اور دونوں نظریوں کے حق میں اب تک اس قدر لکھا اور کہا جا چکا ہے کہ اب کسی جانب سے بھی اس پر اضافہ دشوار ہے، اس لیے کیا اچھا ہوتا کہ اسلامی درس گاہوں میں زیر تعلیم بچوں کے معاش و ترقی کے فکر سے پریشان حکومت اور ہمارے یہ ہمدردان قوم و ملت مدارس دینیہ کو مطعون اور ان کے فضلاء کو بے حیثیت ثابت کرنے کی لائحہ عمل جو جدوجہد کے بجائے اپنے جہد و عمل کا رخ قوم کے ان نونہالوں کی طرف پھیر دیتے جو دینی علوم اور عصری فنون دونوں سے برگشتہ ہیں اور آج بھی جب کہ ہر چہار جانب سے تعلیم کی اہمیت کا چرچا ہو رہا ہے، ایسے بچوں کی تعداد زیادہ ہے جو یا تو سرے سے تعلیم گاہوں کا رخ ہی نہیں کرتے یا ابتدائی و ثانوی مرحلہ میں پہنچ کر تعلیمی سلسلہ کو منقطع کر کے گھر بیٹھ رہتے ہیں، جیسا کہ سپر کمیٹی نے اعداد و شمار کے ذریعہ اس حقیقت کو یوں عیاں کر دیا ہے کہ اس سے کسی ذی ہوش کو انکار نہیں ہو سکتا ہے۔ اگر یہ ہمدردان ملت قوم کے ایسے بچوں کو حصول تعلیم کی جانب متوجہ اور راغب کرنے میں کامیاب ہو جاتے ہیں تو یہ قوم کی ایک عظیم خدمت ہوگی اور خود ان

کے نقطہ نظر کے مطابق (ان قدیم دینی درس گاہوں کو ان کے موضوع و منہاج سے ہٹا کر) جو مقاصد و فوائد حاصل کیے جاسکتے ہیں اس صورت میں ملت کے ایک بڑے حصہ کو ذہنی و عملی انتشار میں مبتلا کیے بغیر کئی گنا زائد وہ فوائد حاصل کیے جاسکتے ہیں۔

اور اگر اس تگ و دو اور تقریر و تحریر کا مقصد مدارس دینیہ کے خلاف صرف پروپیگنڈہ اور قدیم و جدید کے پرانے اور کسی حد تک مردہ مسئلے کو پھر سے زندہ کرنا ہے تو ہمارے ان نام نہاد دانشوروں کو یہ بھولنا نہیں چاہیے کہ ارباب مدارس اس بارے میں تہی دامن نہیں ہیں، ان کے منہ میں بھی زبان اور ہاتھ میں قلم ہے۔ اور محض بلند بانگ دعووں اور سخن طراز یوں کے بجائے ان کی پشت پر علمی، دینی اور معاشرتی اصلاح و خدمات کی ایک مضبوط و مستحکم تاریخ ہے؛ لیکن اس مسئلہ میں الجھ کر انتشار پذیر ملت کو مزید انتشار میں مبتلا کرنا کسی طرح بھی مناسب نہیں؛ اس سلسلے میں ہمارا نظریہ تو بس یہ ہے۔

لوگ سمجھیں ہمیں محروم وقار و تمکین
وہ نہ سمجھیں کہ مری بزم کے قابل نہ رہا